

# Vóni tað fær undirtøku



Jóannes Eidesgaard, formaður Javnaðarflokksins heldur tað vera rætt og skilagott við almennum íkasti til nýggju Norrønu

Hóast landsstýrismaðurin í vinnumálum ikki heldur tað vera rættan politikk hjá landsstýrinum at seta nýggjan partapening í Smyril Line, so metir formaðurin í Javnaðarflokkinum tó, at tað skuldi verið

góður møguleiki fyri at fingið eitt fleirtal av tingmonnum at atkvøða fyri uppskoti, sum er lagt fyri tingið

**TINGIÐ OG PARTAPENINGUR**  
Jan Müller

Í gjár legði Javnaðarflokkurin uppskot fyri tingið um at seta 25 mill. kr. í partapeningi í nýggju Norrønu, soleiðis at landið fastheldur sín eigarpart í Norrønu. Jóannes Eidesgaard, formaður sigur seg vóna, at uppskotið fer at fáa undirtøku. Hann heldur ikki, at samgonguflokkarnir hava læst seg fastar til ikki at vilja taka undir við upp-

skotinum, nú landsstýrismaðurin valdi at vísa umsóknini frá Smyril Line aftur.

Tað var eisini Javnaðarflokkurin í andstöðu, sum fyri fimtan árum síðani legði fram uppskot um at bjarga millumlandsiglingini, tí mett varð, at hon kundi verið eitt skilagott íkast til framtíðar ferðavinnu og búskapin annars.

Eisini vað víst á mongu arbeiðsplássini, sum henda sigling bar í sær. Fólkaflokkurin, sum tá var í samgongu, tók undir við uppskotinum, meðan Sambandsflokkurin gekk ímóti.

Sosialurin skilur, at neyvnan fara nógvir tingmenn at atkvøða ímóti uppskotinum.

## Avgerðin um útgerðarhavnina er tikin

**ÚTGERÐARHAVN**  
Jan Müller

Í dag verður kunngjørt, hvat felag ella samtak fær uppgávuna at standa fyri

útgerðarvirkseminum í sambandi við fyrstu oljuleiing við Føroyar. Hetta merkir eisini, at vit fáa at víta, um hetta virksemin verður út frá Havnini ella Runavík. Einku er líkið út, so vit fáa heldur ikki komið

við kvalitativum gitingum ella metingum. Men tað skilst, at bólkurin, sum hevur vídgjørt tey trí tilboðini, ikki hevur havt tað so trupult við at finna rætta samtakið, tí munur er á tilboðunum. Tey trí samtøkini,

sum hava givið tilboð, eru Asco Føroyar við Tórshavnar Skipasmiðju og skotska útgerðarfelagnum Asco, síðani er tað Atlantic Supply Base í Runavík saman við Skipafelagnum og triðja samtakið er Eim-

skip saman við felag, sum rekur útgerðarvirksemi í ma. Hetlandi.

Hósdagin verður kunngjørt, hvør fær tyrluflúgingina í sambandi við oljuleiingina. Her stendur valið millum Atlantsflog og

Flogfelag Føroya, sum hava gjørt samstarvsavtalar við ávikavist Bristow Helicopters og Scotia.

## Ítróttahøllin ikki valstaður

Í løtuni er ikki greitt, hvar havnarborgarar skulu atkvøða 26. mai. Ítróttahøllin á Hálsi er nevniliga ikki tøk hendan dagin

Turið Kjølbroy

Seinastu nógvu árinu hevur ítróttahøllin á Hálsi verið

karmur um lógtings- og kommunuvalið hjá borgarum í høvuðsstaðnum. Leygardagin 26. mai verður aftur val, hesa ferð fólkkaatkvøða, men greitt er, at tey, ið ætla at gera av framtíðarstöðu Føroya henda dagin, ikki skulu í ítróttahøllina at atkvøða. Høllin er nevniliga henda dagin leigað út til harmonikutiltakið Granna-

stevna, og sum skilst á Paula Jacobsen, sum fyrireikar tiltakið, kann tiltakið ikki flytast.

– Vit bóðu um høllini seinasta vár og vit ganga út frá, at avtalan stendur við. Fólk koma úr Noregi, Íslandi, Svørki, Hetlandi og möguleiga eisini Grønlandi til tiltakið. Tiltakið er lagt í mai, tí tá er summarsiglingin hjá Norrønu byrjað. Vikuskift-

ið frammanundan 26. mai er høllin leigað út til annað endamál, og vikuskiftini eftir ber ikki til. So harmonikutiltakið verður 26. mai, sigur Pauli Jacobsen.

Tað er Tórshavnar býráð, sum umbiður ítróttahøllina á Hálsi til val. Hetta plagar vanliga at vera umleið ein mánað undan valdegnum. Tískil visti Tórgerð Hentze, sum tekur sær av hesum í

býráðsumsitingini, ikki av, at høllin ikki er tøk valdagin.

– Hetta er ein heilt nýggj støða. Vit verða ivaleyst noydd at hyggja okkum eftir nýggjum hølum. Badmintonhøllin ella Gundadalsløllin eru tveir møguleikar. Ítróttahøllin á Hálsi er ógvuliga væl egnað til val. Tey, ið arbeiða á valstaðnum, fáa altíð eina mál-

tíð á staðnum, og í høllini eru køkur og kantina, sigur Tórgerð Hentze.

Aulan í Kommunuskúlanum varð í nógvu ár nýtt sum valstaður, men Tórgerð Hentze metir ikki, at hon kemur uppá tal aftur. Eitt stendur tó greitt.

– Vit blaka ongan út. Er ítróttahøllin leigað út til annað, virða vit tað.